

رہبر معظم کی 13 آبان کی مناسبت سے اسکولز اور یونیورسٹیوں کے طلباء سے ملاقات - 2 / Nov / 2011

رہبر معظم انقلاب اسلامی حضرت آیت اللہ العظمیٰ خامنہ ای نے آج صبح (بروز بدھ) اسکولوں اور یونیورسٹیوں کے طلباء کے پر جوش اجتماع سے خطاب میں 13 آبان کو انقلاب اسلامی کی قابل غور عبرتوں ، اللہ تعالیٰ کی قدرت پر معجز نما توکل اور ہدف تک پہنچنے کے لئے بصیرت کے ساتھ استقامت کا مظہر قرار دیتے ہوئے فرمایا: گذشتہ بتیس برسوں میں ایرانی قوم نے استقامت، بصیرت اور توکل کی برکت سے تمام چیلنجوں کے مقابلے میں کامیابی کے ساتھ پیشرفت حاصل کی ہے اور ایرانی قوم آئندہ درپیش چیلنجوں میں بھی کامیاب اور سرفراز رہے گی۔

یہ ملاقات 13 آبان یوم طلباء اور عالمی سامراج کے ساتھ قومی مقابلے کے دن کی مناسبت سے منعقد ہوئی ، رہبر معظم انقلاب اسلامی نے 13 آبان مطابق 2 نومبر کو حقیقی معنی میں ایام اللہ میں قرار دیتے ہوئے فرمایا: انقلاب اسلامی کی تاریخ میں ایسی درخشاں اور ممتاز مناسبتیں صحیح سمت کی غور فکر کے ساتھ پہچان اور دقت کے ساتھ شناخت کے لئے بہرین موقع ہیں اور ان تاریخی عبرتوں سے حقیقی تجزیہ و تحلیل کی بنیاد پر آئندہ کے لئے صحیح منصوبہ بندی بھی ہوسکتی ہے۔

رہبر معظم انقلاب اسلامی نے اللہ تعالیٰ کی قدرت پر توکل اور اعلیٰ اہداف کی راہ میں جد و جہد اور بصیرت کے ساتھ استقامت کو 13 آبان کی سب سے اہم خصوصیت قرار دیتے ہوئے فرمایا: حضرت امام (رہ) نے 13 آبان 1343 ہجری شمسی میں ایران میں امریکیوں کے حق تحفظ و مصونیت پر شدید اعتراض کیا اور اس کے مقابلے میں آواز بلند کی جس کے نتیجے میں حضرت امام (رہ) کو مظلومانہ طور پر تبعید اور ملک سے نکال دیا گیا لیکن 13 آبان 1358 ہجری شمسی میں امام (رہ) کے عزیز فرزندوں اور انقلابی طلباء نے تہران میں امریکہ کے جاسوسی اڈے پر قبضہ کر کے امریکہ کو ایران سے نکال دیا۔

رہبر معظم انقلاب اسلامی نے بظاہر اس محال و ناممکن واقعہ کو اللہ تعالیٰ کی قدرت پر حضرت امام خمینی (رہ) کے توکل اور پردیس میں صبر و استقامت کا نتیجہ قرار دیتے ہوئے فرمایا: حضرت امام خمینی (رہ) کبھی مایوس اور نا امید نہیں ہوئے اور انہوں نے عوام کو بیدار کرنے، اور ان میں استقلال ، آزادی اور مجاہدیت کا جذبہ پیدا کرنے کے بعد انہیں بتدریج میدان میں وارد کیا جس کی بنا پر انہوں نے انقلاب اسلامی کی کامیابی کی راہ ہموار کر دی۔

رہبر معظم انقلاب اسلامی نے اسلامی انقلاب کی کامیابی کو ایران سے شاہ ایران کے فرار کا اہم عامل قرار دیتے ہوئے فرمایا: اسلامی انقلاب کی کامیابی کے بعد 13 آبان 1358 ہجری شمسی کو ایران سے امریکہ کو نکال دیا گیا اور اسی وجہ سے حضرت امام خمینی (رہ) نے امریکی جاسوسی اڈے پر قبضہ کو پہلے انقلاب سے بڑا انقلاب قرار دیا۔

رہبر معظم انقلاب اسلامی نے تاکید کرتے ہوئے فرمایا: حضرت امام خمینی (رہ) نے ایران کی مؤمن و مسلمان قوم کے پختہ عزم کی مدد سے امریکی تسلط کے ظالمانہ اور متکبرانہ پرچم کو ایرانی سرزمین سے محو کر دیا اور امریکی پرچم کو ایرانی طلباء نے پاؤں تلے روند دیا۔

رہبر معظم انقلاب اسلامی نے امریکہ کے مقابلے میں ایرانی قوم کی کامیابی کو محال و ناممکن اور ایرانی قوم کی شکست کو یقینی سمجھنے والے مادی روشنفکر افراد کے تجزیہ و تحلیل کی طرف اشارہ کرتے ہوئے فرمایا: ان کے مادی افکار و نظریات کے بر خلاف اسلامی جمہوریہ ایران کامیاب اور امریکہ پیچھے ہٹنے پر مجبور ہو گیا۔

رہبر معظم انقلاب اسلامی نے امریکہ و صہیونزم کی سرپرستی میں ایرانی عوام کے خلاف سامراج کی مختلف سازشوں کی طرف اشارہ کرتے ہوئے فرمایا: اللہ تعالیٰ کی نصرت و مدد، ایرانی عوام کی ہمت و پائمردی اور ایرانی جوانوں کی پیشرفت و ترقی کی بدولت جب بھی کوئی سازش رونما ہوئی تو اسلامی جمہوریہ ایران کو اس میں فتح و کامیابی نصیب ہوئی اور امریکہ کو اس میں شکست و ہزیمت اٹھانا پڑی اور آئندہ بھی ایسا ہی ہوگا۔

رہبر معظم انقلاب اسلامی نے مستقبل کے لئے ہر قسم کی منصوبہ بندی کے لئے اس قسم کی تحلیل و تجزیہ پر تاکید کرتے ہوئے فرمایا: صحیح راستہ کی تشخیص کے ساتھ جسمیدان میں بھی پختہ اور قطعی عزم اور اللہ تعالیٰ کی قدرت پر اعتماد اور استقامت کے ساتھ قدم رکھا جائے تو دشمن اس میدان میں یقینی طور پر پیچھے ہٹنے پر مجبور ہو جائے گا جیسا کہ ہم نے اس کا 13 آبان، دفاع مقدس اور اقتصادی پابندیوں کے میدان میں صاف طور پر مشاہدہ کیا ہے۔

رہبر معظم انقلاب اسلامی نے تمام شعبوں اور میدانوں میں اسلامی جمہوریہ ایران کے ہاتھ کو پر قرار دیتے ہوئے فرمایا: اسلامی جمہوریہ ایران نے دنیا کو ایک نئی سیاسی فکر پیش کی ہے جو عوامی دینی حکومت پر مشتمل ہے جو ایران کے پر ہاتھ کا ایک اہم نمونہ ہے کیونکہ یہ نظام علمی، اعتقادی، فکری اصولوں کے لحاظ سے بہت ہی مضبوط و مستحکم نظام ہے جو قابل نفاذ اور ترقی یافتہ بھی ہے۔

رہبر معظم انقلاب اسلامی حضرت آیت اللہ العظمیٰ خامنہ ای نے اس مضبوط و مستحکم اور قابل نفاذ نظام کے فروغ، توسیع اور نمونہ برداری کے بارے میں دشمنوں کی نگرانی اور تشویش کی طرف اشارہ کرتے ہوئے فرمایا: یہی وجہ ہے کہ امریکی حکومت نے اپنی روزافزوں مشکلات اور وال اسٹریٹ پر قبضہ کرو تحریک کی مضبوط حرکت کے باوجود ایک مضحکہ خیز سازش و نقشہ تیار کیا اور اسلامی جمہوریہ ایران پر دہشت گردی کا ایک غلط غیر منطقی، مہمل اور بے بنیاد الزام عائد کر دیا لیکن دنیا کے ہر ماہر اور صاحب عقل و شعور انسان نے امریکہ کے اس

مضحکہ خیز نقشہ کو دیکھنے کے بعد مسترد کردیا۔

رہبر معظم انقلاب اسلامی نے امریکی حکام کی جانب سے وال اسٹریٹ تحریک کو دبانے اور ایران پر دباؤ ڈالنے کو اس نقشہ کا اصلی ہدف قرار دیتے ہوئے فرمایا: امریکہ ایران کے شریف ترین افراد پر دہشت گردی کا الزام عائد کرنا چاہتا ہے جبکہ آج دنیا میں سب سے بڑا دہشت گرد خود امریکہ ہے۔

رہبر معظم انقلاب اسلامی نے اس میدان میں بھی ایران کے ہاتھ کو پر قرار دیتے ہوئے فرمایا: ہمارے پاس 100 ناقابل انکار اور ٹھوس شواہد موجود ہیں جن سے صاف ظاہر ہوتا ہے کہ امریکہ ایران اور علاقہ میں دہشت گردی کی ہدایت اور دہشت گردوں کی سرپرستی کر رہا ہے اور ایسے ٹھوس شواہد کے ذریعہ حقوق انسانی کے جھوٹے دعویداروں اور دہشت گردی کے ساتھ مقابلہ کرنے والوں کو ہم دنیا میں رسوا کریں گے۔

رہبر معظم انقلاب اسلامی نے امریکہ کو ذلیل و رسوا اور شکست خوردہ قرار دیتے ہوئے فرمایا: امریکہ کو افغانستان اور عراق میں زبردست شکست ہوئی ہے اور وہ ان دونوں ممالک سے نکلنے پر مجبور ہو گیا ہے اور اسی طرح شمال افریقہ میں بھی امریکہ کو شکست نصیب ہوئی ہے۔

رہبر معظم انقلاب اسلامی نے فرمایا: امریکی حکام مصر میں حسنی مبارک اور تیونس میں بن علی کی حفاظت نہیں کرسکے کیونکہ مصر و تیونس کے لوگ ان پر کامیاب اور فائق ہو گئے اور لیبیا میں بھی ایسا ہی واقعہ رونما ہوا ہے کیونکہ قذافی کی ذلت آمیز موت سے قبل تک امریکہ اس کے ساتھ خفیہ روابط رکھنے کے باوجود اسے نجات نہیں دلا سکا۔

رہبر معظم انقلاب اسلامی نے فرمایا: عالمی اور علاقائی قوموں نے تیونس، مصر اور لیبیا کے معاملے میں امریکہ اور مغربی ممالک کی متضاد اور دوگانہ پالیسیوں کا واضح طور پر مشاہدہ کیا اور دوسرے حوادث میں بھی ان کی دوگانہ اور متضاد پالیسی نمایاں اور آشکار ہو جائے گی۔

رہبر معظم انقلاب اسلامی حضرت آیت اللہ العظمیٰ خامنہ ای نے امریکہ کے لیبرل ڈیموکریسی نظام کے خلاف دنیا کے 80 ممالک میں عوام کے وسیع پیمانے پر احتجاج کو امریکی سرمایہ دارانہ نظام کی واضح شکست قرار دیتے ہوئے فرمایا: امریکہ شاید ان تحریکوں کو سرکوب اور کچلنے کی تلاش و کوشش کرے لیکن یہ آگ بجھنے

والی نہیں ہے۔

رہبر معظم انقلاب اسلامی نے فرمایا: اسلامی جمہوریہ ایران کی سرپرستی اور اسلام کے پرچم کے سائے میں حق کا باطل اور فرعون کے ساتھ جو مقابلہ شروع ہوا ہے وہ استکبار کی سرنگونی تک جاری رہے گا۔

رہبر معظم انقلاب اسلامی نے اسلامی جمہوریہ ایران کو علاقائی اور عالمی سطح کی تحریکوں کا مرکزی نقطہ قرار دیتے ہوئے فرمایا: یہی وجہ ہے کہ دشمن، عوام بالخصوص جوانوں اور حکام کومایوس کرنے کی تلاش و کوشش میں ہے تاکہ اس مرکزی نقطہ کی پیشرفت و ترقی میں خلل و رکاوٹ ایجاد کرے لیکن ملک کے جوان اور حکام، اللہ تعالیٰ پر امید اور توکل کرتے ہوئے مضبوط و مستحکم طور پر میدان میں کھڑے ہیں۔

رہبر معظم انقلاب اسلامی نے ایرانی عوام کی کامیابیوں کا راز ایرانی عوام اور حکام کے سنجیدہ اور پختہ عزم و ارادہ اور اتحاد کو قرار دیتے ہوئے فرمایا: ایران کی صبور، بصیر، آگاہ، پائدار اور اللہ تعالیٰ کی قدرت پر یقین رکھنے والی قوم کے ساتھ مقابلہ کسی نتیجے تک نہیں پہنچے گا اور دشمن کو ماضی کی طرح ہر میدان میں شکست و ناکامی ہی نصیب ہوگی۔

رہبر معظم انقلاب اسلامی نے عوام اور حکام کے درمیان اختلافات ڈالنے کی کوششوں کے بارے میں آگاہ رہنے اور مایوسی و جھوٹے پروپیگنڈوں کے بارے میں ہوشیار رہنے پر تاکید کرتے ہوئے فرمایا: گذشتہ برسوں میں ایرانی قوم نے ہر سازش کے مقابلے میں کامیابی حاصل کرنے کے ساتھ آگے کی سمت مرحلہ وار ترقی بھی حاصل کی ہے۔

رہبر معظم انقلاب اسلامی نے اقتصادی پابندیوں کے باوجود ایرانی قوم کی پیشرفت و ترقی کو اس موضوع کا آشکار نمونہ قرار دیتے ہوئے فرمایا: انہوں نے اپنے خیال میں ایرانی جوانوں پر علم و ٹیکنالوجی کے دروازوں کو بند کر دیا لیکن ایرانی جوانوں نے اپنی داخلی صلاحیتوں کا شاندار مظاہرہ کیا اور آج ایرانی عوام کی پیشرفت و ترقی پہلے کی نسبت دسیوں گنا زیادہ ہو گئی ہے۔

رہبر معظم انقلاب اسلامی نے فرمایا: موجودہ اور آئندہ چیلنجوں کے مقابلے میں بھی ایرانی قوم کی فتح یقینی ہے اور وہ دشمن کی ناک کو زمین پر رگڑ دے گی۔